

ሰንበት ዘጳራቅሊጦስ 2005 ዓ.ም.

(6/23/2013)



መዝሙር: “ይፈተሳህ ሰማይ ወትትሐሰይ መድር...“ (ከም ናይ ትንሣኤ በል)።

“ወረደ መንፈስ ቅዱስ ላዕለ ሓዋርያት ከመ ዘእሳት ወተናገሩ በነገረ ኩሉ በሓውርት”

ንባባት: 1ቆሮ 12:3-13፣ 1ጴጥ 3:15-ፍ፣ ግ.ሓ. 2:1-11፣ ዮሐ 20:19-23

ምስባክ: “ዛቲ ዕለት እንተ ገብረ እግዚአብሔር፣ ንትፈሳሕ ወንትሃሰይ ባቲ፣ ኦ እግዚአ ኦድህንሶ” “እታ እግዚአብሔር ዝገበራ መዓልቲ ዓወት እዚአ እያ፣ ብኣኣ ንተሓጎስን ባህ ይበለናን” መዝ 118:24።

ሎሚ ብዓለ ጳራቅሊጦስ ብዓል ልደት ቤተ ክርስቲያን፣ ዘመነ ትንሣኤ ዝዛገመሉ ማለት ምስጢረት ትንሣኤ ሕማምማት፣ ሞትን፣ ትንሣኤን፣ ዕርገትን ምምጻእ መንፈስ ቅዱስ ኣብ ልዕሊ ሓዋርያት ኢና እነብዕል ዘሎና። ዘጳራቅሊጦስ ሓምሽተ ሰናብቲ ዝሓዘ እዩ።

ወላእኳ ዓቢ ምስጢረ ትንሣኤ ሓደ ይኹን እምበር ንኣስተንትኖን ንኦና ክሕግዘና ብማለት ኣብ ሸውዓተ ሳምንቲ ዘርጊሕና ንዝክሮ። ከምቲ ኣብ ንባባትና ዘሎ ክልተ ዝተፈላለዩ ፍጻሜታት ገርና ክንርእዮ የብልናን።

ኣብ ግ.ሓ. ከም እነንብቦ ብዙሕ ምልክታትን ኣምሳልትን ንረክብ። ሉቃስ ከነግረና እንከሎ ሓዋርያት ኣብ መበል ኃምሳ መዓልቲ ድኅሪ ፋሲካ ዚውዕል በዓል ኣይሁድ ከብዕሉ ኩላቶም ኃቢሮም ብሓንሳብ እንከለዉ መንፈስ ቅዱስ ወሪድዎም ይብለና። ብሓንሳብ ተኣኪብና ክንጽሊ ከሎና ኣምላኽ ምሳና ኣሎ። ክልተ ወይ ሰለስተ ብስመይ ክእከቡ እንከለዉ ኣነ ኣብ ማእከሎም ኣሎኹ ኢሉና እዩ። ስለዚ ብሓንሳብ ምዃን ፍሉይ ትርጉም ኣልኦ።

ሉቃስ ምውርድ መንፈስ ቅዱስ ክገልጽ እንከሎ ብዙሕ ናይ ቅዱስ መጽሓፍ ምልክታት ገሩ እዩ ዘቐርበልና። መጀመርያ ብርቱዕ ህብብላ ንፋስ ካብ ሰማይ ድምፂ መጻ ነታ ተቐሚጦሙላ ዝነበሩ ቤትውን መልኦ ይብል። ኣብ ቋንቋ ግሪኽ “መንፈስ” ዝብልን “ንፋስ” ዝብልን ቃል ሓደ እዩ ስለዚ ንፋስ ክብል እንከሎ ናይ ኣምላኽ መንፈስ እዩ ዘስምዕ። ድሕሪኡ “ልሳን ሓዊ ዚመስል ድማ ተመቐቐሉ ኣብ ልዕሊ ነፍሲ ወከፎም ዓለቦ” ይብል። እንደገና ህልዌ ኣምላኽ ዝገልጽ ምልክት ገርኢ። ኣብ ብሉይ ኪዳን ህላዌ ኣምላኽ ብኣምሳል ሃልሃልታ ሓዊ ክግለጽ እንከሎ “ሙሴ ምስ ኣምላኽ ክዛረብ እንከሎ ኣብ በረኻ እሾኽ ቍጥቋጥ ከይነደደት ሃልሃል ክትብል ረኣያ” ዝብል ኣብ ዘፅአት 3:1~3 ነንብብ። እስራኤላውያን ኣብ ምድረበዳ ክጉዓዙ እንከለዉ ቀትሪ ብደመና ለይቲ ኸኣ ብዓምደ እሳት ይመርሖም ክመዝነበረ እዚ ኸኣ እግዚአብሔር ኣብ መንግሥም ከምዘሎ ዝገልጽ ነንብብ። ሓዋርያት እምብኣር ኩሎም ብመነፍስ ቅዱስ መሊኦም። ናይ እዚ ምልክት ከኣ ኩሎም ብዝተፈላለዩ ቋንቋ ክዛረቡ ምኽኣሎም እዩ።

ሓዋርያት መንፈስ ቅዱስ ምስ ተቐበሉ ቀልጢፎም ነቶም ህዝቢ ክዛረቡ እዮም ወጺኦም። ኣብቲ ጊዜ ኢየሩሳሌም ብዝተፈላለዩ ኣብ እምነት ኣይሁድ ዝተመልሱ ካብ ኩሉ ከባቢ ማእከላይ ባሕሪ

ዝመጽኡ መሊኦ ነራ። እቶም ዝሰምዕዎም ዝነበሩ ህዝቢ በቲ ዘረብኦም ተገሪሞም እዚኦምሲ ካብ ገሊላ ዘይኮኑን እዚ ኹሉ ብዝተፈላለዩ ቋንቋ ምዝራብ ካበይ ኣምጺኦም እናበሉ ተገሪሞም።

ትርጉም ናይ እዚ ብሩህ እዩ። ሓዋርያት ዝሰብክዎ ዝነበሩ ንምሉእ ዓለም ምዃኑ እዩ ዝገልጽ። ኣብ ዘፍጥረት ከም እንነብዕ ደቂ ሰብ ኣብ ባቢሎን ኣብ ሰማይ ዝበጽሖ ግንቢ ክሰርሑ ጀሚሮም፤ እግዚአብሔር በዚ ተቆጢዑ ክረዳድእሉ ዘይኸእሉ ዝተፈላለዩ ቋንቋ ፈጠሩ በተኖም፤ ደቂ ሰብ ብውሽጦም ተፈላለዩ። እዚ ናይ ባቢሎን ብመዓልቲ ጳራቅሊጦስ ተቐይሩ። ኩሎም በብቋንቋኦም ነቲ መልእኽቲ ሰሚዖም፤ ሰባት ኣብ ትሕቲ ኣምላኽ ሓደ ኣካል ኮይኖም። መዓልቲ ጳራቅሊጦስ ሓድነት ደቂ ኣምላኽ ገሊጻትልና።

ኣብ ናይ ሎሞ ወንጌል ፍልይ ብዝበለ ኣገላልጻ ብዛዕባ ምውራድ መንፈስ ቅዱስ ኣብ ልዕሊ ሓዋርያት ይዛረብ። ምሽተ ትንሣኤ ሓዋርያት ኣብ ገዛ ብሓባር ማዕጾ ተዓጽዩ እንከሎ ከም ዝተፈጸመ ይነግረና። ሓዋርያት ካብ ሕጂ ሕጂ ይመጽኡና ኢሎም ተሸቕሪሮም ከምዝነበሩ፤ ጸላእቲ ኢየሱስ እውን ነዞም ተኸተልቲ ኢየሱስ ከይዓበዩ ከለዉ ከጥፍእዎም ከም ዝሓሰቡ ስለ ዝፈልጡ ዝነበሩ ብፍርሓት ተዋሒቶም ኣብ ሓደ ገዛ እዮም ተኣኪቦም ነሮም።

ኣብ ከምዚ ኩነታት እንከለዉ ኢየሱስ ኣብ ማእከሎም ተረኺቡ፡ “ሰላም ምሳኻትኩም ይኹን” እናበለ ሰላምታ ኣቕሪብሎም። እቲ ሰላምታ ከም ማንም ሰላምታ ኣይሁድ እዩ ነሩ እንተኾነ ኣብ ከምዚ ኩነት ንዘለዉ ፍሉይ ትርጉም ኣልኦ። ምሽት ሓሙስ ኣብ ድራር እንከለዉ ኢየሱስ ንኦርድኦታ ፍሉይ ሰላሙ ከምዝህቦም ኣተሰፍይዎም ነሩ። ኣብ ካልእ ክረኽብዎ ዘይክእሉ ሰላምታ፤ ከምኡ ዝኾነ ካብኦም ክወስዶ ዘይክእል ሰላም ከምዝህቦም ነገርዎም ነሩ።

ነዚ ሰላም እዩ ኣብዞም ብፍርሒ ተዋሒቶም ዝነበሩ ሰባት ኣምጺኦም። ድሕርዚ ኢየሱስ ቍስሉ ነቲ ኣብ ኣእዳዉን ጎኑን ዝነበረ ኣርእይዎም። እቲ ዝተሰቐለ እሞ ዝተንሥኦ ኢየሱስ ምዃኑ ግሉጽ ኮይንዎም። ፍርሓቶም ክገልጽዎ ኣብ ዝይክእሉ ሓጎስ ምስተቐየረ እንደገና ሰላም ተመነይሎም።

ካብኡ ተልእኮ ይህቦም። “ከምቲ ኣቦ ዝለኸኸኒ እልእከኩም” ኣሎኹ። ተልእክኦም ልክዕ ከምቲ ናቱ እዩ። ነቲ ንሱ ዝገብሮ ዝነበረ ክቕጽሉ እዩ ተልእኮኦም። “እዚ ኢሉ ኡፍ በለሎም እሞ “መንፈስ ቅዱስ ተቐበሉ ኃጢአቶም ንዝኃፈግኩምሎም ኪጎደገሎም ንዘይኃደግኩምሎም ግና ኣይኪጎደገሎምን እዩ” (ዮሐ 20:22-23) በሎም። ኡፍ ምባል ምልክት ሕይወት እዩ። ኣብ ታሪኽ ፍጥረት ኣምላኽ ኣብ ልዕሊ ማያት ኣስተንፈስ። ኣብ ልዕሊ ጭቃ ምስ ኣስተንፈስ ቀዳማይ ፍጥረት ደቂ ሰብ ተፈጥረ። ሎሚ ኣብ ልዕሊ ሓዋርያት መንፈስ ቅዱስ ተቐበሉ እናበለ ናይ መንፈስ ቅዱስ ሕይወት እናሃቦም ኣብ ልዕሊኦም እናኣስተንፈስ ሓዲስ ሕይወት ሂቡ። ሓደስቲ ፍጥረት ገርዎም። ቀጺሉ ናይ ሕድገት ኃጢአት ስልጣን ሂብዎም። እዚ ናይ ቤት ፍርዲ ስልጣን ሰባት ካብ ገበን ነጻ ዝኾኑሉ ጥራሕ ኣይኮነ፤ ካብኡ ንላዕሊ እዩ። ሓዋርያት ንሰባት ኣብ ኣምላኽ ከምጽኡ፤ ነቶም ካብ ኣምላኽ ብዝተፈላለዩ ምኽንያት ዝተፈልዩ ዕርቂ ከውህቡ፤ ምስቲ መጀመርታን መጨረሻታን ሕይወቶም ዝኾነ ኣምላኽ ከምዝዕረቑን ከምዝወሃዱን ይገብሩ። ከምኡ ነቶም ምስ ኣምላኽ ክዕረቑ ዘይተሰናደዉ ክውስኑ ስልጣን ተዋሂቦም።

እዚ እዩ እቲ ዝለዓለ ስልጣን ቤተ ክርስቲያን ማለት ንሰባት ኣብ ኣምላኽ ምቕራብ። ቀንዲ ተልእኮ ቤተ ክርስቲያን ንብዙሓት ኣብ ክርስትና ምእታው ወይ ቤተ ክርስቲያን ምህናጽ ኣይኮነን ምስ ኣምላኽ ኮንካ ኣብ መንግስቲ ኣምላኽ ምዕያይ እዩ። ኣብ መንግስቲ ኣምላኽ ምዕያይ ማለት ከኣ እግዚአብሔር ጎይታን ፈጣርን ምዃኑ ብኹሉ ከምዝፍለጥ ምግባር እሞ ሰባት ሕይወቶም ምስኡ ከምዝመርሑ ምግባር እዩ።

እዚ ተልእኮ እዩ ብኢየሱስ ንሓዋርያት ዝተዋህበ ከምኡ ንነፍስወከፍና ዝተዋህበ። ሰብ መጠን ቀልጢፉ ምስ ኣምላኽ ዝተዓርቀሉ መጠኑ ኸኣ ካልኦት ከምዝዕረቑ ይገብሩ።

መልእኽቲ ጳውሎስ 1ቆሮንቶስ ዝተነበትና ብዛዕባ ህያባት ኣምላኽ ንነፍስ ወከፍና ዝተዋህበ ይዛረብ። ኩልና ንሓደ ዓይነት ብሓደ መገዲ ኣይኮናን ተጻዊዕና። “ብብዓይነቱ ኣገልግሎት ኣሎ

ጎይታ ግና ሓደ ንሱ እዩ። በብዓይነቱ ዝኾነ ተግባራት ኣሎ እቲ ኣብ ኩላቶም ኩሎ ዚገብር ኣምላኽ ግና ሓደ ንሱ እዩ” (1ቆር 12፡5~6)።

ነፍስወከፍና ሓደ መወዳእታ ዓላማ ካብ ሓደ ምንጪ ዝወጸ ኣሎና፤ ግን ምስ ዝተፈላለየ ዓይነትን ጠባያትን ክእለትን ከምኡ ኣብ ከባቢና ዘሎ ኩነታትን ብምርኣይ ንርእስና ክንርኢ ንኽእል እኖ ብዝተፈለ መገዲ ኣብ ዓላማና ንበጽሖ።

ጳውሎስ ምስ ሰውነት ሰብ እና ኣወዳደረ ብሓባር ብዝተፈላለየ መገዲ ኣብ ናይ ሓባር ዓላማ ንሰርሖ ይብለና። ዝተፈላለየ ኣካልት ኣሎ ዝተፈላለየ ግብሪ ኣልኦ ግን ኣብ ናይ ሓባር ዝግበየ ነገር ዘተኮረ እዩ። ኩሎ ኣብቲ ዝለዓለ ምልኣት ዝህብ እዩ ዘተኩር። እዚ እዩ ናይ ሓንቲ ቤተ ክርስቲያን ናይ ሓንቲ ቀዳምስና ተልእኮ ክኸውን ዘለዎ። ኩልና ሓደ ኢና ዓለት ወገን ጾታ ኣይፈልየናን እዩ። ደቂ ሓደ ክርስቶስ ኮና ሓደ መንፈስ ሒዝና ንዓዩ።

ኣብዚ ብዓል ጳራቅሊጦስ ናይ መላእ ማሕበር ክርስቲያን ምስረታን ተልእኮን ኢና ነብዕል ዘሎና። ብፍሉይ ኣምላኽ ኣባይ ዘልኦ ተልእኮን ክገብሮ ዝግብኣኒ ፍሉይ ተራን ርእየ ክኽእል ኣሎኒ። ኣብ ምዕባይ ቤተ ክርስቲያን ኣብ ስፍሓት ወንጌል ክገብሮ ብፍሉይ ንኣይ ዝርኢ ከስተንትን ኣሎኒ። ኣብዚ ዘለኸዎ ናተይ እጃም ርእየ ኽኽእል ይግብኣኒ። እዚ እዩ ሎሚ ብፍሉይ ከስተንትኖ ዝግብኣኒ። ንኣምላኽ ክንልኣኽ ፍቓደኛታት ክንከውን ልብና ንኽፈት።

መዓልቲ መንፈስ ቅዱስ መዓልቲ ተሓድሶን ንሓዲስ ተልእኮ ምስ ሓዲስ መንፈስ እትጅምሮ ስለ ዝኾነ ሎሚ ኦ መንፈስ ቅዱስ ፈጣሪና ክንሰምዓካ ክንልኣኸካ ሓግዘና ከምቲ ንሓዋርያት ልቦም ከፊትካ ፍሉይ ፍቕሪ ከሕድሩ እኖ ክምስክሩኻ ዝሓገዝካ ሓግዘና ኣብ እምነትና ጸኒዕና ክንጉዓዝ ወትሩ ምሳና ኹን ኢልና ንለምኖ።

ርሑስ ብዓል ጳራቅሊጦስ ንኹልና።

ኣባ ንጉሠ ፍሥሓ